

صدر الافاضل مولانا سید نعیم الدین نعیم مراد آبادی

کے مجموعہ کلام

”ریاض نعیم“

کا ایک مطالعہ

☆ مقالہ نگار ☆

ڈاکٹر محمد حسین مشاہد رضوی، مالیگاؤں (ناسک، مہاراشٹر)

(صدر الافاضل سمینار، 27 مئی 2013ء مراد آباد کے لیے لکھا گیا ایک مقالہ)

انتساب

حضور صدر الافاضل کے پیرومرشد

حضور سید شاہ علی حسین اشرفی میاں کچھوچھوی قدس سرہ

اور

مرنی مکرم

مجدد اسلام اعلیٰ حضرت امام احمد رضا بریلوی قدس سرہ

کے نام

صدر الافاضل مولانا سید نعیم الدین نعیم مراد آبادی کے مجموعہ کلام
 ”ریاض نعیم“ کا ایک مطالعہ
 ☆ ڈاکٹر محمد حسین مشاہد رضوی، مالیگاؤں (ناسک، مہاراشٹر)

صدر الافاضل حضرت مولانا حافظ سید نعیم الدین نعیم مراد آبادی چشتی اشرفی قادری برکاتی قدس سرہ، حضرت سید علی حسین اشرفی میاں کچھوچھوی اور اعلیٰ حضرت امام احمد رضا بریلوی قدس سرہما کے غلیفہ تھے۔ آپ کی ولادت ۲۱ صفر المظفر ۱۳۰۰ھ بمطابق یکم جنوری ۱۸۸۳ء بروز پیر کو شہر مراد آباد میں ہوئی، اور آپ نے ۱۸ ذی الحجہ ۱۳۶۸ھ بمطابق ۲۳ اکتوبر ۱۹۴۸ء بروز جمعہ کو وفات پائی۔

آپ کا تاریخی نام ”غلام مصطفیٰ“ تھا۔ آپ کا خانوادہ علم و فضل میں یگانہ تسلیم کیا جاتا تھا۔ والد ماجد مولانا سید محمد معین الدین المتخلص بہ نزہت مراد آبادی (م ۱۳۳۹ھ) اور جد امجد مولانا سید محمد امین الدین راسخ بن مولانا سید محمد کریم الدین آرزو اپنے عہد کے مشاہیر علما و شعرا میں شمار کیے جاتے تھے۔

حضرت صدر الافاضل کی ابتدائی تعلیم و تربیت والد ماجد مولانا سید محمد معین الدین نزہت مراد آبادی کی آغوش میں ہوئی۔ محض آٹھ سال کی مختصر عمر میں حافظ سید نبی بخش اور حافظ حفظ اللہ خاں کے پاس حفظ قرآن کی تکمیل کی۔ بعدہ مولانا شاہ فضل احمد امرہوی سے استفادہ کیا۔ دارالعلوم امدادیہ، مراد آباد میں مولانا سید گل محمد علیہ الرحمہ سے دورہ حدیث مکمل کیا۔ ۱۳۳۰ھ بمطابق ۱۹۰۲ء میں اس زمانے کے جملہ علوم عقلیہ و نقلیہ سے آراستہ و مزین ہو کر تعلیم سے فراغت حاصل کی۔ والد ماجد مولانا سید محمد معین الدین نزہت مراد آبادی نے درج ذیل شعر سے دستار فضیلت کا سال استخراج فرمایا۔

زہتِ نعیم الدین کو یہ کہہ کے سنا دے
دستارِ فضیلت کی ہے تاریخِ فضیلت ۱۳۳۰ھ

حضرت صدر الافاضل مولانا سید محمد نعیم الدین نعیم مراد آبادی نے سلسلہ عالیہ قادریہ میں اپنے
استاذِ مکرم حضرت مولانا سید گل محمد علیہ الرحمہ سے شرفِ بیعت حاصل کیا۔ حضرت مولانا سید گل محمد علیہ الرحمہ
نے بیعت کے بعد آپ کو حضرت سید علی حسین اشرفی میاں کچھوچھوی قدس سرہ (م ۱۳۵۵ھ) کے
سپرد کر دیا۔ حضرت صدر الافاضل علیہ الرحمہ نے آپ سے روحانی اکتساب فیض کیا اور آپ ہی سے
خلافت و اجازت حاصل کی۔ حضرت سید علی حسین اشرفی میاں کی اجازت سے صدر الافاضل علیہ الرحمہ
نے اعلیٰ حضرت امام احمد رضا بریلوی قدس سرہ (۱۳۴۰ھ) سے بھی خلافت و اجازت حاصل کی۔
حضرت صدر الافاضل مولانا نعیم الدین نعیم مراد آبادی علیہ الرحمہ کے علمی تفوق و برتری کا اندازہ
اس بات سے لگایا جاسکتا ہے کہ مجدد اسلام اعلیٰ حضرت امام احمد رضا بریلوی قدس سرہ آپ کو بڑی قدر
کی نگاہ سے دیکھا کرتے تھے اور آپ کے علم و فضل کی سراہنا فرمایا کرتے تھے، چنانچہ ”خلفائے
اعلیٰ حضرت“ صفحہ ۳۴۱ پر مرقوم ہے کہ:

”صدر الافاضل بتمہ عالم اور صاحب بصیرت سیاست داں تھے علمی پایگاہ کا اندازہ اس سے ہوتا
ہے کہ حضرت فاضل بریلوی علیہ الرحمہ نے ”الطاری الداری“ کا مسودہ آپ کو دکھایا اور جب آپ نے
بعض ترمیمات کی سفارش کی تو قبول کر لی گئیں۔“

اسی طرح اعلیٰ حضرت نے اپنی ایک ۳۶۱ اشعار پر مشتمل طویل نظم ”الاستمداد“ میں نعتِ رسول
مقبول صلی اللہ علیہ وسلم اور عقائد باطلہ کا رد فرمانے کے بعد اخیر کے ۲۴ اشعار میں اپنے احباب
اور خلفائے فضائل و مناقب قلم بند کیے ہیں۔ جس میں آپ نے اپنے ۱۴ خلفاء کا ذکر اختصامی طور پر
فرمایا ہے۔ ہر ایک کو اس کے مرتبہ و منصب کے اعتبار سے دین کی خدمت کرنے پر دعائیں دی
ہیں اور فخر و مباہات فرمایا ہے۔ اسی نظم میں آپ نے اپنے خلیفہ خاص صدر الافاضل مولانا سید نعیم
الدین نعیم مراد آبادی علیہ الرحمہ کا ذکر بایں طور کیا ہے، فرماتے ہیں حضرت رضا بریلوی ۔

میرے نعیم الدین کو نعمت

اس سے بلا میں سماتے یہ ہیں

جہاں اعلیٰ حضرت امام احمد رضا بریلوی آپ کو قدر و منزلت کی نگاہ سے دیکھا کرتے تھے وہیں

حضرت صدر الافاضل علیہ الرحمہ اعلیٰ حضرت علیہ الرحمہ کی علمیت اور نظریاتی برتری کو صدقِ دل سے قبول کیا کرتے تھے۔ اور آپ کے مخالفین و معاندین کا مسکت جواب دیتے تھے۔ اعلیٰ حضرت نے اپنے اس عقیدت مند اور جاں نثار کو بریلی میں طلب کیا۔ اور زندگی بھر اپنا رفیق کار بنائے رکھا۔ حضرت صدر الافاضل نے بھی اعلیٰ حضرت کے مشن کو خلوص و للہیت کے ساتھ بڑی کامیابی و کامرانی سے آگے بڑھایا اور مسلمانانِ ہند کی سیاسی و مذہبی امور میں رہنمائی فرمائی۔ اعلیٰ حضرت کے مشہور عالم ترجمہ قرآن ”کنز الایمان“ پر ”خزان العرفان“ کے نام سے جو تفسیری حاشیہ ہے وہ آپ ہی کے موئے قلم کا ایک علمی شاہ کار ہے۔

آپ نے ۱۳۲۸ھ میں مراد آباد میں ”مدرسہ اہل سنت و جماعت“ کی بنیاد رکھی۔ ۱۳۵۲ھ میں اسی مدرسہ کو وسعت دیتے ہوئے ”جامعہ نعیمیہ“ کے نام سے مَعْتَوَن کیا گیا۔ یہ دارالعلوم ہندوستان بھر میں تکمیل علوم دینیہ کی ایک اعلیٰ درس گاہ تھی۔ اسی دارالعلوم کے فارغ طلبہ آگے چل کر برصغیر میں دینی مدارس کے بانیان بنے۔ مولانا سید ابوالحسنات احمد قادری، مولانا ابوالبرکات شیخ الحدیث مرکزی حزب الاحناف لاہور، مفتی محمد عمر نعیمی دارالعلوم امجدیہ کراچی، حکیم الامت مفتی احمد یار خاں سالک نعیمی گجرات، پیر محمد کرم شاہ دارالعلوم محمدیہ بھیرہ شریف، فقیہ اعظم مولانا محمد نور اللہ بصیر پوری، مفتی غلام معین الدین نعیمی (سواد اعظم، لاہور) مفتی محمد حسین نعیمی جامعہ نعیمیہ لاہور، مولانا غلام فخر الدین گانگوی، مفتی عبدالرشید خاں فتح پوری وغیرہم علیہم الرحمۃ والرضوان حضرت صدر الافاضل کے گلستانِ نعیمیہ کے گل ہائے سرسبد ہیں۔

حضرت صدر الافاضل علیہ الرحمہ مفسر، فقیہ، محقق، شاعر، مصنف، مدرس، مہتمم اور مناظر کی حیثیت سے عالم اسلام میں مشہور ہوئے۔ عیسائی، آریہ، روافض، خوارج، قادیانی اور غیر مقلدین کے مناظرین کو کبھی بارشکست دی۔ آپ نے ملک کے سیاسی اور دینی مسائل میں عملی حصہ لیا۔ ہر تحریک میں پیش پیش رہے۔ ماہ نامہ ”سواد اعظم، مراد آباد“ کے ذریعہ ایک عرصہ تک بالغ نظر دینی و عصری صحافت کا روشن نقوش مرتب فرماتے رہے۔ تاریخ ساز آل انڈیا سنی کانفرنس، بنارس میں کلیدی کردار ادا کیا۔ آپ کی تصانیف میں سے خزان العرفان، الطیب البیان، رد تقویت الایمان، الکلمۃ العلیائی، ہدایت کاملہ، التحقیقات، کتاب العقائد، سوانح کربلا، زاد الحرمین، آداب الاخیار، اسواط العذاب، الافرائد

النور، گلبن غریب نواز، فیضانِ رحمت اور ریاضِ نعیم قابل ذکر ہیں۔

ان تصانیف میں ”ریاضِ نعیم“ حضرت صدر الافاضل علیہ الرحمہ کا شعری مجموعہ ہے۔ اور آج بھی مجموعہ کلام میری تبصراتی و تجزیاتی کاوش کا عنوان ہے۔ مولانا معین الدین نعیمی علیہ الرحمہ کی مؤلفہ کتاب ”حیات صدر الافاضل“، سوادِ اعظم، لاہور کے حصہ چہارم میں شامل مجموعہ کلام ”ریاضِ نعیم“ اس وقت میرے مطالعہ کے میز کی زینت بنا ہوا ہے۔ حضرت صدر الافاضل سید نعیم الدین نعیم مراد آبادی علیہ الرحمہ دیگر علوم و فنون کی طرح شعر و سخن میں بھی مکمل دسترس اور مہارت رکھتے تھے۔ آپ نے عربی، فارسی اور اردو تینوں زبانوں میں بڑی کامیابی سے شعر کہے ہیں۔ حقیقت تو یہ ہے کہ شاعری کا ملکہ آپ کو اپنے اجداد سے ورثے میں ملا تھا۔ والد ماجد مولانا سید محمد معین الدین زہت مراد آبادی، اور جد کریم مولانا سید محمد امین الدین راسخ اور جد امجد مولانا سید محمد کریم الدین آرزو علیہم الرحمۃ والرضوان اپنے عہد کے اتاذ الشعراء میں شمار کیے جاتے تھے۔ حضرت سید نعیم الدین نعیم مراد آبادی علیہ الرحمہ نے اپنی زندگی میں بے شمار نعتیں، نظمیں، مناقب، سلام، مناجات اور دعا قلم بند فرمائیں، افسوس! کہ وہ سب کے سب یک جا نہیں کیے جاسکے۔ جس قدر کلام دستیاب ہو سکا وہ پیش نظر مجموعہ کلام ”ریاضِ نعیم“ میں شامل ہے۔ اس ضمن میں حضرت صدر الافاضل کے معتبر سوانح نگار مولانا معین الدین نعیمی کے ان جملوں کو نقل کرنا قطعی غیر مناسب نہ ہوگا، موصوف راقم ہیں کہ :

”سیدی قدس سرہ نے اپنی حیات طیبہ میں بے شمار نعتیں اور نظمیں فرمائی ہیں۔ افسوس! کہ وہ سب جمع نہیں کی گئیں، بل کہ جس کے جو ہاتھ لگا اپنے ساتھ لے گیا۔ اس خادم نے اس معاملہ میں بعض افراد سے رابطہ بھی قائم کیا، مگر خاطر خواہ کلام فراہم نہ ہو سکا۔ مندرجہ ذیل کلام بھی وہ ہے جس کو میں نے اپنی حاضری کے دوران جمع کیا، یا جس کو حضرت نے وقتاً فوقتاً فرمایا۔ ان میں کچھ نظمیں ایسی تھیں جو مقطع سے خالی تھیں، آخری دنوں میں میں نے عرض کیا کہ ان کو مکمل فرما دیا جائے، تو حضرت نے کچھ دن پہلے انھیں مکمل فرمایا۔ ان اشعار میں اپنے دنیا سے رخصت ہونے کے بارے میں تلمیح موجود ہے، مثلاً یہ شعر کہ ۔

چل دیے باغ سے چمن پیرا

گل و گلزار کا خدا حافظ

بہ ہر حال! میں جس قدر کلام جمع کر سکا نذر قارئین کیا جاتا ہے، اگرچہ اس کلام کو کتابی شکل میں

حضرت قدس سرہ کے وصال فرمانے کے بعد مراد آباد سے شائع بھی کیا تھا۔“ (بہ حوالہ: حیات صدر الافاضل، حصہ چہارم، سواد اعظم، لاہور، صفحہ ۲۰۱)

”ریاضِ نعیم“ کا درپچہ سخن روایتِ مسنونہ کے مطابق حمد باری تعالیٰ سے وا ہوتا ہے۔ حضرت نعیم الدین نعیم مراد آبادی نے بڑے سہل پیرایہ اظہار میں اللہ رب العزت کے کمالات، اوصاف اور عنایات کا ذکر کیا ہے۔ مترنم بحر و وزن سے، ہم رشتہ سلیس و رواں حمد کے چند اشعار نشانِ خاطر فرمائیں۔

سب کا پیدا کرنے والا میرا مولیٰ میرا مولیٰ
سب سے افضل سب سے اعلیٰ میرا مولیٰ میرا مولیٰ
جگ کا خالق سب کا مالک، وہی ہی باقی وہی ہاں ک
سچا مالک سچا آقا میرا مولیٰ میرا مولیٰ
آخری شعر میں اللہ رب العزت کی اطاعت و عبادت کا جو خوب صورت شعری اظہار یہ ابھرتا ہے وہ دوسرے مصرعے میں ایسی سلاست سے ہم کنار ہو جاتا ہے کہ بے ساختہ دل سے سبحان اللہ! سبحان اللہ کی داد نکلتی ہے۔

طاعتِ سجدہ اس کا حق ہے، اس کو پوجو وہ ہی رب ہے
اللہ اللہ اللہ اللہ میرا مولیٰ میرا مولیٰ
حمد باری تعالیٰ کے بعد حضرت نعیم الدین نعیم مراد آبادی علیہ الرحمہ کا خامہ فیض رقمِ مدحت سرکار صلی اللہ علیہ وسلم کے گل بوٹے اس طرح بکھیرتا ہے۔

اے بہارِ زندگی بخشِ مدینہِ مرجا
اے فضاے جاں فزاے باغِ طیبہِ مرجا
غچہ پڑ مردہ دل کو گلگفتہ کر دیا
مرجا اے بادِ صحراے مدینہِ مرجا
”ریاضِ نعیم“ میں شامل اس پہلی نعت کی زیریںِ رد سے یہ اظہار یہ مترشح ہوتا ہے کہ غالباً یہ

نعت حضرت نعیم مراد آبادی نے دیا حبیب صلی اللہ علیہ وسلم میں رقم فرمائی تھی۔ نشانِ خاطر کریں یہ شعر جس میں نبی کریم صلی اللہ علیہ وسلم کے جود و کرم سے مدینے کی بہار جاں فزا کی زیارت کا والہانہ بیان موجود ہے۔

تو نے ان آنکھوں کو دکھلائی مدینہ کی بہار
مرجا جود و نوالِ شاہِ طیبہ مرجا
مقطع میں یوں فرماتے ہیں کہ

یہ نعیم الدین اور طیبہ کے جلوے یا عجب
مرجا فضل و عطاے شاہِ طیبہ مرجا

اس نعت کے بعد حضرت نعیم الدین نعیم مراد آبادی نے اپنے پیر و مرشد حضرت سید علی حسین اشرفی میاں قدس سرہ کی شان میں ایک منقبت کا نذرانہ پیش کیا ہے۔ فارسی زبان میں لکھی گئی یہ منقبت اپنے ممدوح کے تئیں حضرت صدر الافاضل کی والہانہ مگر محتاط وارفنگی کی علامت ہے۔ حضرت نعیم مراد آبادی نے اپنے پیر و مرشد کو یہ خراج عقیدت بہ وقت طواف کعبہ پیش کیا تھا۔ جس کا ذکر اس منقبت کے سرنامے میں ”ریاضِ نعیم“ کے مرتب نے یوں کیا ہے۔

”منقبت اعلیٰ حضرت شبیہ غوث الثقلین سید شاہ علی حسین الاشرفی الجیلانی رضی اللہ تعالیٰ عنہ: بوقت طواف کعبہ تحریر نمود“

حضرت صدر الافاضل کے بعض کلام میں آپ نے بہ طورِ تخلص اپنے نام ”نعیم الدین“ کو بھی برتا ہے اور اسی طرح ”نعیم“ کے علاوہ ”منعم“ کو بھی تخلص کے طور پر استعمال فرمایا ہے۔ ہو سکتا ہے اس کی وضاحت حضرت کے تذکرہ نگاروں نے نہیں کی ہو۔ منعم تخلص کے چند مقطعاتِ خاطر نشین ہوں۔

ہاے منعم کی بے کسی افسوس
نزع میں بھی وہ اشک بار رہا
نزع میں بھی وہ اشک بار رہا
چھوڑ کر آئے ہیں منعم کو تباہ امید

بندہ تنہا مصیبتیں بے حد
منعم - زار کا خدا حافظ
لطف ہو منعم سے فرمائیں حضور
ہے مزے کی داستانِ دردِ دل

صوفیہ کی روایت رہی ہے کہ انھوں نے اپنے جذباتِ قلبی اور وارداتِ دلی کا اظہار شعری پیکر میں کرتے وقت تغزل کے رنگ و آہنگ کو اپنایا ہے۔ حضرت صدر الافاضل کی شاعری میں ہمیں یہ رویہ پوری آب و تاب کے ساتھ جلوہ گرد کھائی دیتا ہے۔ آپ کے کئی کلام ایسے ہیں کہ جس کو پڑھنے کے بعد ایسا محسوس ہوتا ہے کہ یہ خالص غزل ہی کے اشعار ہوں گے۔ لیکن آپ کی فکری طہارت و پاکیزگی کہیں ایسا اظہار یہ پیش کر دیتی ہے کہ وہ کلام مجازی کے بجائے حقیقی محبت و الفت کا آئینہ دار بن جاتا ہے۔ ایسے کلام میں زبان و بیان کے اعتبار سے بھی کہیں کسی قسم کا جھول نہیں پایا جاتا۔ سلاست و روانی، لفظیات کا خوب صورت انسلاک، طرز ادا کا باکپن، مشکل زمینوں اور ردیفوں کا استعمال حضرت صدر الافاضل نعیم مراد آبادی کے قادر الکلام شاعر ہونے کی بین دلیل ہے۔ چند نمائندہ اشعار نشانِ خاطر کریں۔

کچھ کس سے بیانِ دردِ دل
کس سے کہیے داستانِ دردِ دل
غیر کی منت اٹھانا کیا ضرور
حالِ کہہ دے گی زبانِ دردِ دل
تاہشِ رخ سے سحر کر دیجیے
ہے شبِ تیرہ جہانِ دردِ دل
اے صبا جا کر مدینہ میں سنا
حالِ زارِ نیم زارِ دردِ دل
کس کے وعدہ پہ اعتبار رہا
مرتے مرتے بھی انتظار رہا

آنکھ وہ دید سے جو شاد رہی
دل جو دلبر سے ہم کنار رہا
قتیلِ خنجر بیداد ہوں میں
فداے نادک صیاد ہوں میں
مجھی سے ہے جہاں میں نام الفت
حدیثِ عشق کی اسناد ہوں میں
نالہ کرتے ہیں آہ کرتے ہیں
یہ بھی کوئی گناہ کرتے ہیں
ان کے حُسنِ جمیل کی توصیف
انجم و مہر و ماہ کرتے ہیں

بنیادی طور پر حضرت صدر الافاضل کی شاعری کا خصوصی عنصر نبی کریم صلی اللہ علیہ وسلم سے محبت و الفت میں والہانہ سرشاری ہی ہے۔ مدینہ منورہ کا تذکرہ خیر اور سرکارِ دو عالم صلی اللہ علیہ وسلم کی بارگاہ کا محتاط ادب و احترام اور آقاے کائنات صلی اللہ علیہ وسلم کے فضائل و شمائل، تصرفات و اختیارات اور مراتب رفیعہ کا بیان آپ کے نعتیہ اشعار میں بڑی گہماگہمی کے ساتھ ہمیں شاد کام کرتا دکھائی دیتا ہے، ذیل میں حضرت نعیم مراد آبادی کے چند نعتیہ اشعار ملاحظہ کریں۔

اے صبا جا کر مدینہ میں سنا
حالِ زارِ نیم جانِ دردِ دل
فروں در مرتبہ از عرشِ اعلیٰ
زہے قدرِ زمینِ شاہِ عالم
بد ہیں اگر چہ ہم حضور، آپ کے ہیں مگر ضرور
کس کو سنائیں حالِ دل، تم کو نہیں سنائیں تو
ترے رتبہ سے بالا مرتبہ کس کا ہے دنیا میں
رفیقِ بے کساں تم ہو انیس بے کساں تم ہو

جو تم سے پھر گیا مولیٰ ٹھکانہ ہے کہاں اس کا
 خدا بھی مہرباں اس پر کہ جس پر مہرباں تم ہو
 عطائیں پوچھیے سرکار کی محتاج سائل سے
 اٹھائے ہوں جنھوں نے فیض ان کے بحر ساحل سے
 یہ شعر دیکھیں اور سبحان اللہ!! ماشاء اللہ!! کی داد و تحسین کا نعرہ بلند کریں۔
 مدینہ ہو یہ آنکھیں ہوں وہ سنگ در یہ پیشانی
 وہ آقا ہوں یہ بندہ ہو یہ دامن وہ گھر باری

نعت کے مختلف موضوعات میں شعرا کے نزدیک نبی کو نبین صلی اللہ علیہ وسلم سے استغاثہ و فریاد کا عنصر ہے، ذخیرہ نعت کا جب جائزہ لیا جاتا ہے ہے تو ہمیں ایسے کلام بہ کثرت ملتے ہیں جن میں شعرا نے اپنے کرب و ابتلا کو بارگاہ رسالت مآب صلی اللہ علیہ وسلم میں پیش کر کے ان کے مدد ادا کا مودبانہ عریضہ پیش کیا ہے، حضرت صدر الافاضل کی ایک نظم مسلسل جو آپ نے دیار نبی صلی اللہ علیہ وسلم کی طرف جانے والے زائرین سے خطاب کر کے رقم فرمائی ہے، اس نظم کی زیریں ردو میں درد و کرب کا جو آہنگ پایا جاتا ہے وہ قاری و سامع کو بھی یقیناً کرب و لذت سے ہمکنار کرے گا، پوری نظم سلاست و روانی کا حسین مرقع ہے، پڑھتے جانیے، جھومتے جانیے یوں محسوس ہوتا ہے کہ یہ ہر عاشق رسول صلی اللہ علیہ وسلم کے دل کا اظہار یہ ہے، چند اشعار نشان خاطر کیجیے۔

اے زائر کوے نبی اتنا تو کر اے مہرباں
 اہل مدینہ کو سنا حالِ نعیمِ خستہ جاں
 مایوسیوں کی کثرتیں ناکامیوں پر حسرتیں
 تنہائیوں کی وحشتیں امداد و غم کی داتاں
 اعدا کے زخموں میں جدا اپنے ہوئے ہیں بے وفا
 ہر سمت سے آئی بلا آفت کا ٹوٹا آسماں
 اے رحمتِ عالم مدد اے سید اکرم مدد
 اے دافع ہر غم مدد، امداد اے شاہِ جہاں

ہم کو خلاصی ہو عطا ہو دور سب رنج و بلا
آفت کی گھٹ جائے گھٹا چمکیں نہ غم کی بجلیاں
یا ربنا سلم علی روح النبی المصطفیٰ
والآلِ والأحبابِ إلی مادارَ ذورانِ الزماں

حضرت صدر الافاضل کی غزلیہ رنگ و آہنگ میں رچی بسی اس غزل نے مجھے کافی متاثر کیا،
زمین کافی سنگلاخ اور مشکل ہے لیکن حضرت نعیم الدین نعیم مراد آبادی کی فکرِ رسانی بڑی کامیابی سے
اپنے مطلب کے اشعار نکال لیے ہیں، ملاحظہ ہو شہ پارہ

تختہ مشق جفاے کج ادا میں ہی تو ہوں
گردِ رہوارِ عتابِ دل ربا میں ہی تو ہوں
خاک ہو کر میں نے اُن کا رتبہ بالا کر دیا
میں کو جو کردے طلا وہ کیمیا میں ہی تو ہوں
با، ظلم و ستم، جور و جفا تم ہی تو ہو
ناز بردارِ ستم عین وفا میں ہی تو ہوں
سختیوں کے واسطے پیدا ہوا میں ہی تو ہوں
قیس اور فرہاد سب کا پیشوا میں ہی تو ہوں
کشتہ تیغِ ستم، رنجور نازِ فتنہ زار
منعم افکارِ مشکورِ جفا میں ہی تو ہوں

حضرت صدر الافاضل علیہ الرحمہ کو تقدیری شاعری میں تغزل کا رنگ و آہنگ اپنے پیر و مرشد ہی
سے ملا یہی وجہ ہے کہ آپ کے کلام میں ویسا ہی رنگ و آہنگ پایا جاتا ہے جیسا کہ ان کے پیر و مرشد
حضرت سید شاہ علی حسین اشرفی میاں قدس سرہ کے کلام میں ہمیں دیکھنے کو ملتا ہے۔ مثال کے طور پر
حضرت صدر الافاضل کی درج غزل پڑھ کر بے ساختہ حضرت سید شاہ علی حسین اشرفی میاں کا یہ کلام
کانوں میں گونجنے لگتا ہے، جس کا مطلع یہ ہے ۔

کھو گئے دو عالم سے محو جانِ جاں ہو کر
 دیر میں کیا مسکن طالبِ بتاں ہو کر
 لیجیے ملاحظہ فرمائیں حضرت صدر الافاضل کی زیر تذکرہ غزل کے چند اشعار ۔
 کبھی تو آمرے دل میں قرارِ دل ہو کر
 کبھی ہو آتشِ غم سرِ مشتعل ہو کر
 پھر ایسا جلوہ دکھا حُسنِ بے مثالی کا
 ہرے ہوں زخمِ دلِ زار مندمل ہو کر
 مٹادے مجھ کو کہ جلوہ نما ہو ہستی حق
 مرے وجود کا پندار مضحک ہو کر
 نعیمِ مست خدا جانے کہہ گیا کیا کیا
 خرد سے دور حماقت سے مشتعل ہو کر

حضرت صدر الافاضل علیہ الرحمہ نے اپنے ایک شعر میں اپنے مرشد کے اس فیضانِ روحانی کا
 اظہار و اعتراف اس طرح کیا ہے، فرماتے ہیں۔

رازِ وحدت کھلے نعیم الدین

اشرفی کا یہ فیض ہے تجھ پر

حضرت صدر الافاضل علیہ الرحمہ کی شاعری پر کما حقہ تبصرہ کرنے کے لیے مبصر کا فارسی داں ہونا
 ضروری ہے، کیوں کہ حضرت کے مجموعہ کلام میں کافی منظومات فارسی میں موجود ہیں۔ آپ نے صنف
 ”خمسه“ کو اختیار کرتے ہوئے حضرت جامی علیہ الرحمۃ والرضوان کی غزلوں پر کبھی خمسے قلم بند کیے ہیں۔
 ان خمسون کا اسلوب اور طرز و آہنگ لفظی و معنوی اور صوتی اعتبار سے حضرت جامی علیہ الرحمہ کے کلام
 سے اس درجہ مماثلت رکھتا ہے کہ وہ خمسے حضرت جامی کے موئے قلم سے نکلے ہوئے لگتے ہیں
 ”ریاضِ نعیم“ میں شامل خمسون میں سے چند بند خاطر نشین کریں ۔

نرود	زِد	اطبا	نرود
فکر	دارد	و	مداد
			کلمہ

منبت نازِ طیبیاں نکلند
 ہر کجا دردِ دوا نیز بُود
 چوتو بے درد قنادی چہ دوا

اگر برگردنِ عاشق نہی تیغ
 فدائے تیغِ گرم سیدی تیغ
 برائے جانِ منعم می بری تیغ
 بقصد قتلِ جانی می بری تیغ
 کرم ہائے کئی اللہ ابقا ک

نعیمًا بے ہمت ہشیار جانی
 کہ دارد نیازے بہ سرکار جانی
 ز عشقِ نبی گنجِ اسرار جانی
 نہ بینم گہے بر بہ بازار جانی
 کہ از دیدہ و دل بردخوں نہ گریم

علاوہ ان خمسوں کے ایک خمسہ میں حضرت جانی علیہ الرحمۃ والرضوان کی غزل سے پہلے جو تین مقفا مصرعے حضرت صدر الافاضل نے نظم کیے ہیں وہ فارسی کی بجائے اردو میں ہیں، یہ خمسہ بھی اپنے آپ میں ایک خاصے کی چیز ہے۔ فارسی داں اہلِ اردو جب اس خمسہ کا مطالعہ کریں گے تو یقیناً اس میں پنہاں معنویت، گہرائی و گیرائی، اور طرزِ اظہار سے بڑے لطف اندوز ہوں گے، نیز حضرت جانی کی فارسی غزل سے جو ہم آہنگی ہے وہ ضرور متاثر کرے گی۔

یہ بھراں و حرماں کے صدمے اشد
 یہ دوری کے رنج و الم بے عدد

ہمارے غموں کی نہیں کوئی حد
نہ پیکی کہ از ما پیامش بُرد
نہ بادے کہ روزے سلاش بُرد

وہ سہمے انور وہ نور انام
وہ رخ کی تجلی وہ حسن تمام
نخل مہر ہو ایسی روشن ہو شام
چو آں می کند جلوہ از طرفِ بام
فلک رشک از طرفِ بامش بُرد

”ریاضِ نعیم“ میں حضرت بیدل کی ایک نعت پر خوب صورت تفسیر بھی شامل ہے جو تفسیر نگار کے اعلیٰ فکری و فنی معیار کا پتہ دیتی ہے، مذکورہ تفسیر کے دو بند ملاحظہ کریں۔

رب احمد کی قسم احمدِ ذی شام کی قسم
اپنے آقا کی قسم شاہِ رسولاں کی قسم
دردِ دل کی قسم اپنے دلِ پنہاں کی قسم
”مٹ گئے عشق میں خاکِ درجائوں کی قسم“

پھر بھی بے چین ہے دل جنبشِ داماں کی قسم“

دلِ وحشی ہے ترے ہجر میں ہر دم مغموم
درِ اقدس پہ پہنچنا یہ کہاں تھا مقصوم
آگے تقدیر میں کیا ہے یہ نہیں کچھ معلوم
”تیرہ بختی نے رکھا وصل سے اب تک محروم“

شبِ ہجراں کی قسم شامِ غریباں کی قسم“

اس تفسیر کے علاوہ حضرت صدر الافاضل نعیم الدین نعیم مراد آبادی علیہ الرحمہ نے خود اپنی ایک

غزل پر تفسیم رقم فرمائی، جو ”ریاضِ نعیم“ میں ”تفسیم بر غزلِ خود“ کے عنوان سے شامل ہے، شعری محاسن سے لبریز تفسیم کے چند بند نشان خاطر کریں ۔

زبانِ لال ہے لطفِ نچتہ انشا کی
عجب ہے عاجزی افکارِ عرشِ پیا کی
ہو مدح کس طرح اس لعلِ عالمِ آرا کی
”گل از نواکت لبِ ہاے دلِ ربا حاکِ
قر ز طلعِ رخسارِ پڑضیا حاکِ“
حواس و عقل و خرد فہم و دانش و فطنت
جلالِ حق سے سب کو ہے عالمِ حیرت
زمین والے کریں کیا کمال کی مدحت
”نجوم و اصف لمعانِ نورِ دندانت
خور از جبینِ پڑ انوارِ مصطفیٰ حاکِ“
تمہاری مدح کی خاطر چمن میں غنچوں نے
ہزار نازش و انداز سے دہن کھولے
ترانہِ نجی بہت کی زبانِ سوسن نے
”سپہرِ رفعتِ قدر ترا ثنا گوے
صنوبر از قدِ دل جوے خوش ادا حاکِ“

کلامِ نعیم میں مشکل زمینیں اور ردیفیں اپنی پوری شان سے جلوہ گر ہیں۔ سنگلاخِ زمینوں میں طبع آزمائی کرنا بڑا مشکل مرحلہ ہوتا ہے۔ لیکن کلامِ نعیم کو پڑھ کر یہ اندازہ ہوتا ہے کہ ایسے موڑ پر بحر و وزن، ردیف و قوافی، لفظ و بیان اور نغمگی و ترنم نے آگے بڑھ کر حضرت نعیم الدین نعیم مراد آبادی کے قلم کو بوسے دیئے ہیں۔ بڑی کامیابی و کامرانی کے ساتھ برقی گچی شکلِ زمینوں میں بھی سلاست و روانی،

ندرتِ اظہار، معنی آفرینی، شوکتِ الفاظ اور باکپن کہیں متاثر ہوتا نہیں دکھائی دیتا۔

اے بہارِ زندگی بخشِ مدینہِ مرجا

اے فضاے جاں فزاے باغِ طیبہِ مرجا

تکتے رہتے ہیں عجب طرح سے راہِ اُمید

حسرتِ دیدِ تماشاے نگاہِ اُمید

دل افکار کا خدا حافظ

تن بیمار کا خدا حافظ

ہم اٹھا بیٹھے ہیں اُس شوخ کے دیدار پہ حلف

جان دینے کے لیے ابروے خم دار پہ حلف

گل از خاکت لب ہائے دل ربا حاکِ

قمر ز طلعتِ رخسارِ پُرضیا حاکِ

”ریاضِ نعیم“ کے صفحات پر ہمیں مختلف اصنافِ سخن مثلاً: حمد، نعت، غزل، قطعہ، غمسمہ، تضمین، ترجیع

بند، مناجات اور منقبت میں کلام بکھرے نظر آتے ہیں۔ جن میں شعری و فنی محاسن کی لہریں موج زن

ہیں۔ حضرت نعیم مراد آبادی کے کلام میں قرآنی ادب کی جلوہ بازیوں ہیں۔ مجازی رنگ میں لکھے گئے

کلام بھی حقیقت ریز ہیں۔ ان منظومات میں شعری و فنی محاسن موجود ہیں۔ صنائع کے نجوم بھی درخشاں

ہیں اور بدائع کے مہر و ماہ بھی روشن ہیں۔

”ترجیع بند“ نظم کے بند کی ایک ایسی ہیئت ہے جس میں ہر بند کے آخر میں ایک ہی مصرعے یا

ایک ہی شعر کی تکرار کی جاتی ہے۔ صنف ”ترجیع بند“ میں حضرت نعیم کے لکھے گئے کلام سے دو بند۔

کھول دو سینہ مرا فاتحِ مکہ آکر

کعبہِ دل سے صنم کھینچ کے کردو باہر

پردے غفلت کی نگاہوں سے ہٹادو یکسر

مجھ سیاہ کار پہ فرمادو عنایت کی نظر

نورِ ایماں سے مرا سینہ منور کردو

دل میں عشقِ رخ پر نور کا بند بہر درد

جلوہ فرمائیے قالب میں مری جاں ہو کر
 سلطنت کیجیے اس جسم میں سلاطین ہو کر
 آپ میں ہو کے فنا آپ میں قرباں ہو کر
 قدسیوں کو بھی تو دکھلا دوں میں حیراں ہو کر
 نورایماں سے مرا سینہ منور کر دو

دل میں عشقِ رُخ پر نور کا جذبہ بھر دو

حضرت صدرالافاضل کے موئے قلم سے نکلی ہوئی ایک مناجات احساسِ دروں کا ایک ایسا
 حسین و جمیل مرقع ہے۔ جس کو پڑھنے کے بعد ہمیں اپنے آپ کا احساس ہوتا ہے۔ ہمیں اپنے اعمال
 و افعال اور کرتوتوں کا عرفان ہوتا ہے اور ہمیں اپنے اندرون سے توبہ و استغفار کی اپیل ہونے لگتی
 ہے۔ ندامت و شرمندگی سے ہمارا سر نیاز بارگاہِ ربِ ذوالجلال میں جھک جاتا ہے۔

رہے گی ناخنِ فرقت کی کب تک سینہ افکاری
 کرے گی یاسِ تاک کے زخم پر دل کے نمک باری
 ہمیں گے دل کے بکھرے بن کے آنسو آنکھ سے کب تک
 رہیں گے چشمِ پُر ارماں سے کب تک اٹکِ غم جاری
 نہ کچھ حُسنِ عمل ہی ہے نہ کوئی مادی ساماں
 جو کچھ ساماں ہے تو چھوٹی سی تھوڑی گریہ و زاری
 میں کس منہ سے کہوں مجھ کو بلا لیجے مدینہ میں
 میں خود نادم ہوں آقا دیکھ کر اپنی سیاہ کاری
 ولیکن کیا تعجب ہے اگر اپنی کریبی سے
 کرے وہ رحمتِ عالم خطا کاروں کی ستاری
 ذرا بھی چشمِ رحمت ہو تو مٹ جائیں گنہ میرے
 مرادیں سب بر آئیں نکلیں دل کی حسرتیں ماری

وہ الطافِ کریمانہ ہوں وہ انعامِ شہانہ
 نعیم الدین کو دیکھیں دیدہٴ حسرت سے درباری
 حضرت صدرالافاضل مولانا سید نعیم الدین نعیم مراد آبادی علیہ الرحمہ کے مجموعہ کلام ”ریاضِ نعیم“
 میں تین مناقب بھی شامل ہیں۔ پہلی منقبت انھوں نے اپنے مرشد گرامی وقار حضرت سید شاہ علی حسین
 اشرفی میاں قدس سرہ کی شان میں مطاف کے اندر رقم کی، چند اشعار ملاحظہ ہوں ۔

شد دلم چو بکعبہ طواف را
 پرنور کرد از رخ، روشن مطاف را
 بارید در ز نرگس و سیراب تر نمود
 گل را و چاہ را و صراحی صاف را
 اے دستگیر دستِ نعیم حویں بگیر
 انجا کہ حزن نیست مرا ہل عفاف را

دوسری منقبت امام عالی مقام سیدنا حضرت امام حسین رضی اللہ عنہ کے شہزادہ عالی وقار حضرت
 امام علی اکبر رضی اللہ عنہ کی شان میں ہے جس میں حضرت نعیم مراد آبادی علیہ الرحمہ نے حضرت امام
 علی اکبر رضی اللہ عنہ کے ان تمام اوصاف اور خوبیوں کا خوب صورت شاعرانہ محاسن کے ساتھ محتاط اظہار
 کیا ہے، جو کہ ان کی مہتم بالشان شخصیت کا حصہ تھیں ۔

نورِ نگاہِ فاطمہٴ آسمانِ جنتاب
 صبرِ دلِ خدیجہٴ پاک ارمِ قباب
 لختِ دلِ امامِ حسین ابنِ بو تراب
 شیرِ خدا کا شیر و ہ شیروں میں انتخاب
 صورتِ تھی انتخاب تو قامت تھا لا جواب
 گیسو تھے مشکِ ناب تو چہرہ تھا آفتاب
 چہرہ سے شاہزادہ کے اٹھا ہی تھا نقاب
 مہرِ پہر ہو گیا خجالت سے آبِ آب

کاکل کی شام رخ کی سحر موسم شباب
 سنبل نثار شام فداے سحر گلاب
 شہزادہ جلیل علی اکبر جمیل
 بستانِ حُسن میں گل خوش منظر شباب
 پالا تھا اہل بیت نے آغوشِ ناز میں
 شرمندہ اس کی ناز کی سے شیشہِ حباب
 صحراے کوفہ عالم انوار بن گیا
 چمکا جورن میں فاطمہ زہرا کا ماہ تاب

اور تیسری منقبت تاج دارِ کر بلا شاہِ گلگوںِ قبا حضرت سیدنا امام حسین رضی اللہ عنہ کی شان میں
 ہے۔ یہ منقبت بھی دیگر کلام کی طرح بڑی سلیس، رواں دواں اور دل کش و دل نشین ہے۔ جی چاہتا
 ہے کہ بس بار بار پڑھتے ہی رہیں۔

عابد کبیر یا امام حسین
 زاہد بے ریا امام حسین
 گل گل زاہد سید عالم
 مہ جمیں خوش لقا امام حسین
 حضرت فاطمہ کے نورِ نظر
 دینِ حق کی ضیا امام حسین
 قرۃ العین حضرت حیدر
 سید اولیا امام حسین
 سبط اکبر کے راحتِ دل و جاں
 قوتِ مجتبیٰ امام حسین
 جملہ اصحاب کے قرارِ دل
 وارثِ انبیا امام حسین

وہ ، شہادت کو ناز ہو جس پر
اہل صبر و رضا امام حسین
دھوم عالم میں ہے شجاعت کی
کام ایسا کیا امام حسین

جیسا کہ عرض کیا گیا کہ شعر گوئی اور دیگر علوم و فنون جو حضرت صدرالافاضل کو حاصل ہوئے وہ ان کے پیرومرشد حضرت سید شاہ علی حسین اشرفی میاں قدس سرہ کا فیضان ہے۔ جس کا اظہار آپ نے خود اپنے ایک شعر میں کیا ہے۔

راز وحدت کھلے نعیم الدین
اشرفی کا یہ فیض ہے تجھ پر

نیز یہ بھی سچ ہے کہ اعلیٰ حضرت امام احمد رضا کی صحبت نے بھی آپ کی شخصیت کو چار چاند لگائے۔ فیضان اشرفی کے ساتھ ساتھ صحبت رضائے حضرت نعیم الدین نعیم و منعم مراد آبادی علیہ الرحمہ کے ذوق سخن کو خوب خوب نکھارا۔ آپ کے کلام میں عشق و عرفان کی جو خوب صورت پرچھائیں ابھرتی ہیں وہ ظلمت کدہ قلب کو صیقل و مجلا کرتی ہوئی محسوس ہوتی ہیں۔ حضرت نعیم مراد آبادی نے نعت کے تقدس اور تغزل کے رنگ و آہنگ کو جس احسن طرز سے اپنایا ہے کہ وہ فیضان اشرفی اور صحبت رضا اور خود ان کی بے پناہ علمی لیاقت و صلاحیت کا حسین و جمیل ثمرہ ہے۔ ”ریاض نعیم“ کا مکمل تجزیہ اور فنی جائزہ اس مختصر سے مقالے میں ممکن نہیں۔ نیز کسی شاعر کے کلام میں موجود شعری و فنی محاسن اور انداز سخن کو صحیح طور پر فہم کرنے کے لیے چند اشعار کو درج کر دینا کافی نہیں اس کے لیے تو براہ راست مکمل مجموعہ کلام کا مطالعہ از بس ضروری ہے۔ بہر کیف! روایت پارینہ کے مطابق ذیل میں ”ریاض نعیم“ سے چند منتخب اشعار نشانِ خاطر کریں جن سے حضرت صدرالافاضل کی شاعرانہ حیثیت کا اندازہ لگانے میں معاونت مل سکتی ہے۔

جہاں زیرِ نکلین شاہِ عالم
درخشاں مہر دین شاہِ عالم
فزوں در مرتبہ از عرشِ اعلیٰ
زہے قدرِ زمین شاہِ عالم

امام قدسیانِ سدرہ منزل
یکے از خادمینِ شاہِ عالم

.....
اجڑے ہوئے دیار کو عرشِ بریں بنائیں تو
اُن پہ فدا ہے دل مرا ناز سے دل میں آئیں تو
چہرہ پاک سے نقابِ آپ ذرا اٹھائیں تو
حُسنِ خدا نما کی شان ، شانِ خدا دکھائیں تو
کرتے ہیں کس پہ کچھ ستم ، کیوں ہو کسی کو رنج و غم
مولدِ مصطفیٰ کی ہم عید اگر منائیں تو
بدیہیں اگر چہ ہم حضور ، آپ کے ہیں مگر ضرور
کس کو سنائیں حالِ دل تم کو نہیں سنائیں تو

.....
سیرِ دل کی جسے میسر ہے
عیشِ دنیا اسے مکدر ہے
اس کے نزدیک زینتِ عالم
خس و خاشاک سے بھی کم تر ہے
سارے عالم میں جو سمانہ سکے
جلوہ فرما وہ دل کے اندر ہے
پرتو حُسنِ لم یزل پہ مٹو
جس سے مومن کا دل منور ہے

.....
پھر جنوں کہتا ہے خود کو پا بہ جولاں دیکھیے
چلیے اٹھیے اب کے پھر وحشت میں زنداں دیکھیے
ازرہ بندہ نوازی چشمِ پُرانوار سے
دیکھیے میری طرف ختمِ رسولاں دیکھیے

دیکھیے سیمائے انور ، دیکھیے رخ کی بہار
 مہر تاباں دیکھیے ، ماہ درخشاں دیکھیے
 جلوہ فرما ہیں جبین پاک میں آیاتِ حق
 مصحفِ رخ دیکھیے ، تفسیرِ قرآن دیکھیے

.....

غریبوں کی حاجت روا کرنے والے
 فقیروں کو دولت عطا کرنے والے
 عفو کرنے والے عطا کرنے والے
 کرم چاہتے ہیں خطا کرنے والے
 اشارے سے مردے ہلا دینے والے
 تبسم سے دل کی دوا کرنے والے
 سناتے ہیں تفسیرِ تتریل محکم
 جنابِ نبی کی ثنا کرنے والے

.....

شبِ غم بھی آخر بسر ہوگئی
 تڑپتے تڑپتے سحر ہوگئی
 مدینہ کا دیدار مشکل نہیں
 نگاہِ عنایت اگر ہوگئی
 لیے قلبِ مضطر مدینہ میں پہنچا
 تسلی زمیں چوم کر ہوگئی
 نگاہیں فدا روضہ پاک پر
 جہیں عاشقِ سنگِ در ہوگئی

مواجهہ میں عرضِ صلاۃ و سلام

مری آبرو اس قدر ہو گئی

اس مجموعے کا اختتام اعلیٰ حضرت امام احمد رضا بریلوی قدس سرہ کی شان میں ایک عربی شعر پر ہوتا ہے، جو صنعتِ مقلوبِ مستوی کی ایک قسم میں رقم کیا گیا ہے، شعر ملاحظہ ہو۔

أَضْرَّ دَمَحَ أَحْمَدَ رَضَا أَعْلَامَ كَفَرٍ

فَكَمَالَعَا أَضْرَّ دَمَحَ أَحْمَدَ رَضَا

غرض یہ کہ حضرت صدر الافاضل علیہ الرحمہ کا شعری و فنی محاسن سے لبریز یہ مختصر شعری مجموعہ اس قابل ہے کہ اس پر بھی ناقدین فن اپنی توجہ مبذول کریں۔ حضرت کی شاعری ایسی نہیں کہ اس سے صرف نظر کر کے گزر جایا جائے۔ اس مختصر سے مقالے میں ”ریاضِ نعیم“ کا ایک ہلکا سا تجزیہ پیش کرنے کی کوشش کی گئی ہے۔ سچ تو یہ ہے کہ اس مقدس شعری ذخیرے کے جملہ پہلوؤں پر روشنی ڈالنے کے لیے ایک دفتر درکار ہے۔ کسی محقق کو چاہیے کہ وہ حیاتِ صدر الافاضل کے اس اہم گوشے پر شرح و بسط کے ساتھ کام کرے تاکہ حضرت کا یہ رخ بھی اہل نقد و نظر تک پہنچ سکے۔

(ڈاکٹر) محمد حسین مشاہد رضوی

مالیگاؤں (انڈیا)

۲۲ جمادی الآخر ۱۴۳۴ھ / ۴ مئی ۲۰۱۳ء